

Il-logħob tan-nar f'Malta

(it-tieni parti)

Kitba Carlston Grima

Maż-żmien bdew jiġu t-Taljani f'pajjiżna u tawna l-ewwel murtali tal-kulur. Fost dawn it-Taljani nsibu lill-famuż Filippu Caffarelli minn Katanja u Antonio Balzano, illi għamlu kuntatt ma' hafna dilettranti u anke ħadmu n-nar fil-kmamar Maltin fosthom tas-Siġġiewi, ta' Ħal Lija, Birkirkara u Ħal Balzan (Farrugia 28-9). In-nanniet tagħna baqgħu jiftakru l-festi li komplew iżejnu b'dawn il-wirjiet ta' logħob mill-barranin l-aktar ta' San Ġorġ f'Ħal Qormi, Santa Liena f'Birkirkara u s-Salvatur ta' Ħal Lija. L-istess għall-festa tal-Inkurunazzjoni tal-Bambina fl-1921 fejn

kienet saret wirja kbira ta' murtali tal-kulur fuq il-baħar. Aktar ma għadda ż-żmien, il-Maltin komplew jitgħallmu u mis-snin tal-Kavallieri, meta dawn kienu jinfexxu f'batterija ta' sparrar biex juru l-ferħ tar-rebħ wara xi battalja, bdiet evoluzzjoni

shiha b'nar ta' għamla u saħha aktar kif titlob l-arti piroteknika (Coleiro 52-3). Fil-fatt bdew isiru spettakli b'salutijiet, murtali bil-logħob anke daww ikkulluriti, kaxxi infernali u baraxxijiet. Il-kmamar tan-nar Maltin attivi f'dak iż-żmien kienu daww tas-Siġġiewi, Ħal Lija, Ħaż-Żebbuġ, Birkirkara, Ħ'Attard u Ħal Qormi. Dawn il-kmamar kienu propjetà privata, propjetà tal-każini tal-baned jew tal-Knisja (Farrugia 27).

Matul it-Tieni Gwerra Dinjija l-logħob tan-nar fil-festi tar-raħal u spettakli oħra kienu



projbiti. Fl-1950, wara l-esperjenza qarsa tal-gwerra, il-festi u l-logħob tan-nar reġgħu bdew bil-mod; żewġ modi biex inessu l-kruha u l-uġiġ tal-gwerra. L-ekonomija bdiet tirkupra speċjalment wara l-Indipendenza fl-1964. Bada jsir iktar żvilupp u ntefqu iktar flus fil-festi Maltin, kemm daww primarji u sekondarji, tant li kibru u ġibdu hafna turisti lejhom. Il-logħob tan-nar lagħab parti importanti f'dan kollu. Il-logħob tan-nar mhux talli tella' 'l fuq il-festi lokali għall-Maltin u għad-dilettranti tan-nar imma anke għat-turisti li jgawdu dawn l-ispettakli bla



Ritratt Nicholas Cassar: Ir-replika tal-faċċata tal-knisja ta' San Nikola, Siġġiewi

ħlas. Għalhekk it-turizmu għan-nar' dejjem qed jiżdid, u anke l-esperti fil-piroteknika kull sajj jiġu Malta biex jaraw il-kwalità tal-logħob tan-nar tal-Maltin (Farrugia 29).


Fl-imghoddi, il-logħob tan-nar kien jikkonsisti f'xi faċċata ta' knisja mixgħula b'gassijiet ta' kull lewn, imwaqqfa fuq pilastru tal-injam li kienu jqabduhom b'lasta b'gass ieħor fil-ponta. Dawn il-biċċiet tan-nar kellhom dehra sabiħa meta jinxtegħlu, hafna drabi lejlet il-festa u ġieli wkoll f'għeluqha. Kull biċċa nar bdiet tieħu sura ta' varjetà fil-logħob. tal-logħob tan-nar tal-art fil-festi (Coleiro 53).

Man-nar tal-art jidħlu l-hsejjes li jġib miegħu n-nar tal-ajru. Il-murtali tal-bomba jqanqlu aktar kontroversji minn daww tal-kulur. Il-kaxxa Spanjola għandha wkoll it-



tifsira tagħha u jidher li l-isem tnissel mill-isparar fil-gwerra ċivili ta' Spanja fl-aħħar tas-snin tletin. Il-kaxxa Spanjola baqgħet magħrufa f'xi rħula bħala batterija, u fil-ħoss tixbah l-isfog tan-nar fuq l-art bl-isparar tal-maskli. Il-kaxxa timla s-sema b'ħafna duħħan, xi kultant duħħan bil-kulur u xi drabi oħra mżewqa wkoll bl-isfatar. Din l-għamla ta' logħob tan-nar tal-ajru tiġi wara l-wiehed u għoxrin tir li jiġu sparati mill-kanni bħala salut, b'tislina lill-vara tal-qaddis wara l-ħruġ tagħha mill-knisja (Coleiro 53).

In-nar tal-ajru, bħal kull biċċa oħra tan-nar, għandu lista ta' taqsimiet b'ismijiet partikolari li daħlu fil-vokabularju tad-dilettanti. Kif jiġri dejjem wara l-kaxxa infernali mal-ħruġ tal-purċissjoni, isir dak li jissejjaħ l-akkumpanjament bil-murtaletti ta' tliet fetqiet* u xi drabi aktar, skont kemmil darba jinfethu d-dwawar tal-logħob iżda kollha jagħlqu bil-bomba tal-aħħar (Coleiro 54).



Ritratt Ryan Azzopardi: Fetha kulur

Fil-festi naraw aktar murtali u fosthom

hemm dawk li jsibuhom "tal-imsielet", għax fid-dwawar tagħhom joħorġu bħal imsielet bit-trikkitrakki, bombi żgħar li jfaqqgħu huma u jiddendlu mal-ftuħ li johroġ f'kull dawra. Ma' nżul ix-xemx niltaqgħu ma' dawk tal-"beraq pront" u oħrajn tad-"dawl" li jixegħlu s-sema mal-ftuħ tagħhom. Il-"blalen" daħlu wkoll fil-programm tan-nar



Ritratt Mark Micallef Perconte: Sfera

tal-ajru b'tondjatura ta' ballun ikkukurit, u l-"isfejjer" ikompli jżewqu dan l-ispettaklu. Żgur li l-murtali tal-kulur itellgħu tassew 'il fuq is-sengħa tal-piroteknika bi ċrieki, wiehed jiftaħ wara l-ieħor. Hemm anke s-"serpentella", il-kuluri li jserrpu u jfexfxu fis-sema, li għadhom magħna sal-lum. Illum inqatgħet il-musketterija tal-kulur imdendla ma' xi arblu. Ix-"xokkijiet" li daħlu minn ftit tas-snin ilu 'l hawn komplew jaġġornaw l-istil u l-għamla tal-logħob tan-nar tal-ajru. Dawn huma murtali li jitilgħu f'daqqa f'geġwiġija ta' lwien u ħsejjes u jiġu wara l-kaxxa infernali tal-kulur u xi drabi wkoll wara l-"Ispanjola" (Coleiro 54-5).

N.B. * Il-kelma "fetqiet" f'ċertu lokalitajiet tfisser fethiet.

(L-aħħar parti tal-istorja tal-logħob tan-nar tkompli fil-ħarġa tas-sena d-dieħla)

Biblijografija

- Aquilina, Isaac, "In-Nar f'Hal Għarġur: Storja ta' Rahal u ftit tagħrif ġenerali." Malta: Bonnici P., 2010. Stampat.
- Coleiro, Charles. "Il-Festi Tagħna", Malta: PIN, 2003. Stampat.
- Farrugia, Godfrey. *Pyrotechnic Malta*. Malta: Best Print, 2012. Stampat.
- Lancaster, Ronald. *Fireworks: Principles and Practice* (it-3et ed. i). L-Istati Uniti: *Chemical Publishing Co., Inc.*, 1998. Stampat.
- Mallia, Phyllisienne. 'Il-Logħob tan-Nar: Stharriġ Etnografiku bi Glossarju.' Tezi tal-BA (Unuri). L-Università ta' Malta, 2008. Stampata.